

1983-nji ýylyň 25-nji awgusty

Category: Hekaýalar, Kitapcy, Sözler

написано kitapcy | 21 января, 2025

1983-nji ýylyň 25-nji awgusty Horse Luis BORHES

► 1983-NJI ÝYLYŇ 25-NJI AWGUSTY

(Hekaýa)

Kiçeňräk menzildäki sagat düýnki gijäniň 11-lerini görkezýärdi. Men myhmanhana tarap ugradym. Geçen gezeklerde bolşy ýaly, bu gezegem bireýýämden bári özüňe tanyş ýerde bolan mahalyň başyndan geçýän duýgulary – arkaýynlyk hem rahatlyk duýýardym. Giň derweze açykdy. Mülk ýeri alagaraňka çümüp otyrды. Men myhmanhananyň giň dälizine girdim. Däliziň ýüzi dumansow aýnalary tertipli goýlan gülleridir ösümlikleri goşalandyryp görkezýärdi. Geň galaýmaly, myhmanhananyň hojaýyny meni tanamady. Ol maňa hasaba alyş kitabyňy uzatdy. Bir ujy tekjä berkidilen galamy elime alyp, ony бүрүнç syýadana sokup çykaraga-da, ачык sahypalaryň üstüne eglen wagty, şu gije öz başymdan injek köpsanly garaşylmadyk wakalaryň ilkinjisi bilen ýüzbe-ýüz boldum. Kitapda meniň adym – Horhe Luis Borhes diýlip eýýäm ýazylan eken, heniz syýasy-da guramandyr. Hojaýyn maňa ýüzlendi:

– Siz eýýäm ýokaryk çykdyňyzmykaňyz diýdim-le... – Soňra ol ýüzüme ünsli seredip ötүнç sorady: – Bagyşlaň, jenap, şol beýleki size juda meňzeşem bolsa, siz birneme ýaş görünüňiz.

– Onuň otagynyň belgisi näçe? – diýip, men alňasak soradym.

Ol 19-njy otagy bermegi haýyş etdi – diýende, onuň jogabyndan özümem tisginip gitdim.

Galamy tekjäň üstüne taşladym-da, basgançaklardan ylgaşlap diýen ýaly ýokary galdym. 19-njy otag ikinji gatda ýerleşýärdi. Otagyň taşlanyp dargap ugran, daşyna agaç germew aýlanan howlujyga açylýan penjireleri bardy. Ýalňyşmaýan bolsam, ol ýerde söhbet eder ýaly, kenarýaka oturgyjy-da goýlandy. Bu otag myhmanhananyň iň ýokarky otagydy. Men

itiberip gapyny açdym. Otagda asma çyra ýalkym saçýardy. Onuň gözüňi gapyp gelýän ýagtysyna men özümi tanadym. Insiz demir ýatalgada ýatan gojalar hem birneme halparan sypatdaky adam – özümdim. Ol otagyň petigine ýelmenen zatlara üns berip seredip ýatyrdy. Men birhili ses eşitdim. Ol asla meniňki däldi, öwüşginsiz, ýakymsyz, magnitofon ýazgysyna meňzeş sesdi.

– Geň galaýmaly – diýip, ol dillendi – biz iki aýry-aýry hemem şol bir adam. Ýöne düýşde hiç zat geň galdyryp durmaýar.

Men çekinjeňlik bilen soradym:

– Diýmek, bu zatlar düýş-dä?

– Hawa, özi-de meniň iň soňky düýşümdigine ynanýan. – Ol yşarat edip, gijeki stoljugyň mermer gapagynyň üstünde duran boş çüýşäni görkezdi. – Şu gijä gelip ýetýänçäň, megerem, sen entek köp düýş görmeli bolarsyň. Seniň hasabyň boýunça, şu gün aý-günüň näçesi?

– Anyk ýadyma düşenok – diýip, aljyraňňy jogap berdim. – Ýöne düýn meniň altmyş bir ýaşym doldy.

– Ukusyzlyk özüňi şu gijä getirende seniň segsen dört ýaşyň dolar. Şu gün 1983-nji ýylyň 25-nji awgusty.

– Nähili köp garaşmaly... – diýip, men pyşyrdadym.

– Meniň ömrümden welin, zat galmady diýen ýaly – diýip, ol gödeňsi gürlledi. – Ajaň haçan gelse, geläýmeli. Men häzirkiden iki esse köp düýş görmegi dowam etmek üçin näbellilige siňip giderin. Aýnalaryňdyr Stiwensonyň getiren iriziji pikiri.

Stiwensonyň ýatlanmagy meniň üçin gürrüňçiligi dowam etmäge ymtylmak däl-de, onuň bilen hoşlaşyk bolup ýaňlandy. Men onuň özi bolsamam, oňa düşünmeýärdim. Şekspir bolup, unudylmajak jümleleri ýazmak üçin diňe pajygaly pursatlar ýeterlik däldi. Gürrüňi başga tarapa sowmak üçin men oňa:

– Seniň bilen şular ýaly ýagdaýyň boljakdygyny öňem bilýädim. Hut şu ýerde, köp ýyl mundan öň birinji gatdaky otaglaryň birinde biz şu öz janyňa kast etmeklik baradaky hekaýatyň garalamasyny taslapdyk – diýdim.

– Hawa, – diýip, ol, hamala, ýatlamalara çümen ýaly, pikire gidip jogap berdi. – Ýöne men hiç hili baglanyşyk göremok. Şol garalamada men Adrogä petek alýardym we «Las Delisýas» myhmanhanasyndaky iň çetde ýerleşýän 19-njy otaga barýardym.

Şol ýerde-de sanaglym dolýardy.

– Şonuň üçinem men bärde – diýip, men dillendim.

Şu ýerde? Biz hemişe şu ýerde. Şu ýerde men seni Manpu köçesindäki jaýda düýşümde görýän. Şu ýerde men ejeme degişli otagda gezim edýän.

– Ejeme degişli otagda, – men düşünjegem bolman gaýtaladym. – Men seni düýşümde törki howlynyň ýokarsyndaky 19-njy otagda görýän.

– Kim kimiň düýşüne girýär? Men seni düýşüm- de görýändigimi bilýän, ýöne sen meni düýşünde görýärmikäň, ine, şony bilemok. Adrogedäki myhmanhanany birmahal ýykdylar, kim bilýär, oňa ýigrimi-otuz ýyl dagy bolandyr.

– Düýş görýän – men – diýip, janygyp gürledim.

– Adamyň bir özi düýş görýärmí ýa-da iki adam biri-birini görýärmí, – muny aýdyňlaşdyrmagyň nähili möhümdigini göz öňüne-de getirýän däl-siň.

– Men – Borhes; myhmanlaryň ady bellenyň kitapda öz adyny görüp, şu ýere – ýokaryk çykan adam – men.

– Borhes – men, Manpu köçesinde men özümi heläkledim – ol biraz dymyp dowam etdi. – Gel, barlap görelí. Durmuşymyzda iň elhenç zat näme bolupdy?

Oňa tarap egildim, şol pursat biziň ikimizem birden gürläp başladyk. Men ikimiziň hem ýalan sözleýändigimizi bilýärdim.

Ýeňiljek ýylgyrys gojalyşan keşbe ýagtylyk çaýdy. Men öz ýylgyrysymyň onuň ýüzünde gaýtalanýandygyna göz ýetirdim.

– Biz aldaýarys – diýip, ol aýtdy, – sebäbi özümüzí bir adam däl-de, aýry-aýry adamlar ýaly duýýarys. Aslynda welin, ikimizem hem-ä şobir, hemem aýry-aýry adamlardyrys.

Gürrüňimiz içimi gysdyryp ugrady we muny aýk aýtdym. Soňra sözümiň üstüni ýetirdim.

–1983-nji ýylda sende meniň indi ýaşamaly ýyllarym barada aýdara zat ýokmy?

– Ýeri, saňa näme diýeýin, biçäre Borhes? Seniň üstüne bireýýäm öwrenişip giden dertleriň yzly-yzyna sürner durar. Sen öýünde ýeke galarsyň. Harpsyz kitaplary dörüp, Swedenborgyň şekili bolan barelýefi we içi Haç ordenli agaç gutyny sypalar ýörersiň. Körlük – tümlük däl, ol ýekeligí bir

görnüşi. Sen ýene Islandiýada hem bolarsyň.

– Islandiýada! Deňizleriň içindäki Islandiýada!

– Sen Rimde ady beýleki atlar ýaly, müdimilik bolmadyk Kitsiň setirlerini gaýtalap başlarsyň.

– Men hiç haçan Rimde bolmandym.

– Başga-da boljak zat köp. Sen biziň iň gowy şygrymyzy – elegiýa ýazarsyň.

– Ölüme... – men adyny tutmaga gorkup, jüm-läni tamamlaman goýdum.

– Ýok-ýok, ol senden soň hem ýaşar.

Biz dymdyk. Ol dowam etdi:

– Sen ikimiziň köp arzuw eden kitabymyzy ýazarsyň. 1979-njy ýylda bolsa sen öz arzyly eseriň birtopar garalamadan, dürli-dürli toslamalardan başga zat däldigine düşünersiň, şeýdibem öz Beýik Kitabyňy ýazmak baradaky şöhratparaz pikiriňden el çekersiň. Gýotäniň «Faustynyň», «Salamfonyň», «Ulissiň» bizde döreden şübhesi. Men gaty köp zat ýazdym.

– Ahyrsoňunda-da, şowsuzlyga uçranyňa düşünipsiň.

– Ondanam erbet. Onuň sözüň iň agyr many- synda ussatlygyň işidigine düşündim. Meniň oňat niýetim birinji sahypadan aňryk geçmedi, soňra ötlemler, pyçaklar, özüni sudur hasaplaýan adam, özüni hakyky adam hasaplaýan sudur, gije gaplaňlary, gana boýalan söweş, daşýürek hem batyl Huan Muranýa, Masedonionyň sesi, merhumlaryň dyrnaklaryndan gurlan gämi, gijelerine köne iňlis dili boýunça geçilen sapaklar... peýda boldy.

– Bu köne saman maňa tanyş – diýip bellik etdim.

– Ondanam başga, galp ýatlamalar, alamatlaryň goşalaýyn oýny, uzak sarnamalar, durmuş hakykatyny kabul etmektäki ýeňleslik, tankytçylaryň hezil edip tapýan doly bolmadyk simmetriýasy, hemişe apokrifik bolmadyk salgylanmalar...

– Sen kitabyňy neşir etdirdiňmi?

– Mende ony ýok etmeli, belki, oda ýakmaly diýen suwjuk pikir peýda boldy. Ahyrynam men ony Madridde edebi lakam ulanyp çap etdirdim. Kitaby kütekleç öýkünme hasap etdiler. Ýazary bolsa onuň Borhes däldigi hem-de asyl nusgany ýüzleý gaýtalaýandygy bilen günertlediler.

– Geň zat ýok – diýip, men garşy çykdy. – Her bir ýazyjy öz-özünüň çöňňe okuwçysyna öwrülen wagty tamam bolýar.

– Beýlekiler bilen bir hatarda şol kitap, has beteri-de, garrylygyň gurbatsyzlygy, saňa ýaşamak üçin berlen möhletini gutarandygyna ynanmak... meni şu ýere getirdi.

– Men ol kitaby ýazmaryn – diýip, men seslendim.

– Ýazarsyň. Meniň dilimden hakykatdanam eşidip duran şu sözleriň seniň hakydaňda diňe düýş hakyndaky ýatlama bolup galar.

Onuň öwüt beriji äheňde gürlemegi meniň gaharymy getirdi. Ol, üýtgeşsiz, meniň çykyş edýän wagtymdaky gürleýşimdi. Biziň şeýle meňzeşligimiz, şeýle hem ahyrynyň ýakynlygy sebäpli zat degilmejekliginden peýdalanylýp, onuň arkaýyn gürlemegi meniň kejbämi daraldýardy. Gaýtawul bermek maksady bilen oňa sowal berdim:

– Öz sanaglyň dolanyňa ynanýaň-da?

– Hawa, – diýip, ol jogap berdi. – Birhili, ýeňillik hem arkaýynlyk duýýan, beýle duýgyny men hiç wagt başymdan geçirip görmändim. Muny beýan edere söz tapamok. Diňe aýratyn tejribe edip ýazyp beýan edip bolmagy ahmal. Meniň sözlerim seni näme üçin beýle azara goýýar?

– Sebäbi biz öte meňzeş. Seniň ýüzüň maňa edil öz karikaturam ýaly, erbet görüňär, sesiňem maňa öz sesime ýaramaz öýkünilen ýaly, erbet bolup eşidilýär, gepleýşiňdäki hondan bärisiremäňem maňa ýaranok, sebäbi ol meniň öz bolşum.

– Maňa-da şeýle – diýip, ol jogap berdi. – Şonuň üçinem men öz-özümüň bellimi edeýin diýdim.

Bagda guş sesi eşidilip gitdi.

– Ahyrky gezek – diýip, ol dillendi.

Yşarat edip, ol meni ýanyna çagyrdy. Onuň eli elimi sermeleýärdi. Onuň bilen bir bitewülige öwrüläýmäýin diýip, howpurgap götinjekledim.

Ol şeýle diýdi:

– Mert adamlar durmuşdan zeýrenmeli däl diýip wagyz edýärler; zyndanyň derwezesi elmydama açyk. Muny hemişe-de duýýardym, ýöne meni ýaltalyk hem gorkaklyk saklaýardy. Iki hepde mundan öň, men La Platada «Eneidanyň» altynjy jildi hakynda ýörite

sapak bilen çykyş etdim. Gekzometr ölçegindäki şygrylary daşymdan okap durkam, birden özümiň häzirki niýetimi amala aşyrmagyň zerurdygyna düşünip galdym. Şeýdibem, gutarnykly netijä geldim. Şol pursatdan başlap, men özümi ýanbermez gaýa ýaly duýup başladym. Meniň ykbalym seniňki bolar. Ikimiziň aýry-aýry iki ýerde we iki aýry-aýry wagtlarda bolup geçen şu öňden- görüjilikli täsin gürrüňimizi bäs-bütün unudyp, sen latyn diliniň we Wergiliniň kömegi bilen garaşylmadyk ýerden açyş edersiň. Haçan-da, indiki gezek şu düýşi göreniňde, sen maňa öwrülersiň we meniň düýşüm bolarsyň.

– Men bu düýşi unutman, ony ertiriň özünde kagyza geçirerin.

– Ol seniň hakydaňdaky beýleki gat-gat düýşleriň astynda hemişelik galar. Sen ony kagyza geçirip, hyýaly hekaýa öwürmekçi bolýansyň. Ýöne o diýýäniň ertir däl-de, köp-köp ýyldan soň amala aşar.

Ol gürlemesini goýdy. Men onuň amanadyny tabşyrandygyna düşündim. Nähilidir birhili görnüşde özümem onuň bilen bile ölen ýalydym; men gamgyn halda ýassygyň üstüne egildim, ýöne ol ýerde eýýäm hiç kim ýokdy.

Men otagdan atylyp çykdy. Daşarda bolsa törki howlujygam, mermer basgançagam, uka çümen uly mülk ýerem, ewkalipt ağaçlaram, heýkelem, oturgyçjyklaram, çüwdürimlerem, Adroge şäherçesindeki mülk ýeriniň giň derwezesem ýokdy.

Ol ýerde maňa başga düýşler garaşýardy.

Terjime eden: Meretmämmet Hanmämmadow. Hekaýalar